



২০৩০ৰ ভিতৰত বহনযোগ্য উন্নয়নৰ লক্ষ্য; উন্নয়নৰ বাবে ব্যাপক সহযোগিতামূলক পৰিৱেশ গঢ়ি তোলাৰ আহ্বান চীনৰ জিয়ামেনত অনুষ্ঠিত ব্ৰিক্ছ শীৰ্ষ সন্মিলনত “উদ্ভূত বিপণন ব্যৱস্থা আৰু বিকাশশীল দেশ” শীৰ্ষক আলোচনাত প্ৰধানমন্ত্ৰী শ্ৰী নৰেন্দ্ৰ মোদীৰ বিবৃতি (৫ ছেপ্টেম্বৰ, ২০১৭)

Posted On: 05 SEP 2017 10:59PM by PIB Guwahati

মাননীয় ৰাষ্ট্ৰপতি জি জিনপিং, মোৰ শ্ৰদ্ধাৰ ব্ৰিক্ছ সহকৰ্মী তথা বিশিষ্ট নেতৃত্ব,

আপোনালোকৰ সৈতে আজি ইয়াত মিলিত হ’বলৈ পাই মই অতিশয় আনন্দিত। আপোনালোক সকলোৱেই ভাৰতৰ ঘনিষ্ঠ আৰু মূল্যবান বন্ধু। বহনযোগ্য উন্নয়নৰ লক্ষ্যত উপনীত হোৱাৰ ক্ষেত্ৰত যিবোৰ বিষয় মই অগ্ৰাধিকাৰ দিছোঁ, তাৰ পৰিপ্ৰেক্ষিতত মই আলোচনা কৰিবলৈ আগ্ৰহী। এনে ধৰণৰ আলাপ-আলোচনাৰ উদ্দেশ্যে আমাৰ সকলো ইয়াত একত্ৰিত হোৱাৰ সুযোগ প্ৰদানৰ বাবে মই ৰাষ্ট্ৰপতি জি জিনপিংক ধন্যবাদ জনাইছোঁ।

মাননীয় নেতৃত্ব,

ৰাষ্ট্ৰসংঘৰ ২০৩০ৰ লক্ষ্য কৰ্মসূচী গ্ৰহণ আৰু ইয়াৰ আওঁতাত ১৭টা বহনযোগ্য উন্নয়নৰ লক্ষ্য স্থিৰ কৰাৰ দুবছৰ পাৰ হ’ল আৰু এই সময়ৰ ভিতৰত নিৰ্দিষ্ট লক্ষ্যত উপনীত হোৱাৰ বাবে সামূহিক উদ্যোগ আৰু প্ৰচেষ্টা অধিক শক্তিশালী হৈ উঠিছে। শেহতীয়াভাৱে যোৱা জুলাই মাহত বহনযোগ্য উন্নয়নৰ লক্ষ্যসমূহৰ সম্পৰ্কে এক ৰাষ্ট্ৰীয় পৰ্যালোচনাৰ কাম ভাৰত সম্পূৰ্ণ কৰিছে। আমাৰ উন্নয়নমূলক কাৰ্যসূচীৰ মূলমন্ত্ৰ হৈছে—“সবকা সাথ, সবকা বিকাশ”, অৰ্থাৎ সামূহিক প্ৰচেষ্টা, অন্তৰ্ভুক্তিমূলক বিকাশ। প্ৰত্যেক বহনযোগ্য উন্নয়নৰ লক্ষ্যক আমাৰ ৰাজ্য তথা যুক্তৰাষ্ট্ৰীয় পৰ্যায়ত উন্নয়নমূলক কাৰ্যসূচী আৰু প্ৰকল্প অনুযায়ী আমি স্থিৰ কৰিছোঁ। বহনযোগ্য উন্নয়নৰ লক্ষ্যসমূহৰ সন্দৰ্ভত সংসদত আলোচনা আৰু বিতৰ্কও অনুষ্ঠিত কৰা হয়। এক নিৰ্দিষ্ট সময়সীমাৰ ভিতৰত এনে কাৰ্যসূচীৰ লক্ষ্য পূৰণ কৰা হয়। এটা উদাহৰণ জৰিয়তে এই বিষয়টো তুলি ধৰিব বিচাৰিছোঁ। বেংকৰ সুযোগ-সুবিধাৰ পৰা বঞ্চিত লোকসকলক বেংক একাউন্টৰ সুযোগ প্ৰদানৰ বাবে আমি যিমান সজাগ, একেদৰে প্ৰত্যেকৰে বাবে এটা বায়’মেট্ৰিক পৰিচয়পত্ৰ প্ৰদানতো সিমানেই সজাগ। তদুপৰি, মোবাইলৰ সহায়ত এক উদ্ভাৱনী পদ্ধতি অৱলম্বন কৰি প্ৰত্যক্ষ লাভ হস্তান্তৰৰ সুযোগো আমি প্ৰথমবাৰলৈ দেশৰ ৩৬ কোটি নাগৰিকক দিবলৈ সক্ষম হৈছোঁ।

মাননীয় নেতৃত্ব,

আমাৰ লক্ষ্য দেশত আমি যিদৰে এই প্ৰচেষ্টা অব্যাহত ৰাখিছোঁ, তেনে এক প্ৰচেষ্টা বলিষ্ঠ আন্তঃৰাষ্ট্ৰীয় সহযোগিতা আৰু অংশীদাৰিত্বৰ জৰিয়তে গঢ়ি উঠক সেয়াই আমাৰ লক্ষ্য। সেইবাবে আমাৰ ফালৰ পৰা যিবোৰ কৰণীয় আছে, সেয়া কৰাৰ বাবে আমি প্ৰস্তুত। ভাৰতে চুবুৰীয়া উন্নয়নশীল দেশসমূহৰ সৈতে দীৰ্ঘদিনে সহযোগিতামূলক সম্পৰ্ক ৰক্ষা কৰি আহিছে। উন্নয়নৰ ক্ষেত্ৰত আমাৰ আশা-আকাংক্ষা বাস্তৱায়িত কৰাৰ সমান্তৰালভাৱে এই সহযোগিতা আমি অব্যাহত ৰাখিছোঁ। প্ৰতি পদক্ষেপতে বিভিন্ন দিশত আমাৰ সম্পদ আৰু অভিজ্ঞতাৰ বিনিময় কৰি আহিছোঁ। গণতান্ত্ৰিক প্ৰতিষ্ঠানসমূহক শক্তিশালী কৰি তোলাৰ পৰা আৰম্ভ কৰি সাধাৰণ লোকৰ কল্যাণৰ অৰ্থে উচ্চ প্ৰযুক্তিৰ সহায়ত সমাধানৰ পথ বিচাৰি উলিওৱা ইত্যাদি সকলো দিশত আমাৰ নিজা অভিজ্ঞতাক আমি আনৰ সৈতে বিনিময় কৰি আহিছোঁ। চলিত বছৰৰ প্ৰথম ভাগত শিক্ষা, স্বাস্থ্য সজাগতা, যোগাযোগ আৰু বিপৰ্যয় মোকাবিলাৰ ক্ষেত্ৰত আগ্ৰহী আঞ্চলিক সহযোগী দেশসমূহৰ কল্যাণৰ অৰ্থে আমি দক্ষিণ এছিয়া উপগ্ৰহ উৎক্ষেপণ কৰিছোঁ। ভাৰতীয় কাৰিকৰী তথা অৰ্থনৈতিক সহযোগিতা হৈছে ভাৰতৰ অন্যতম একটো প্ৰধান কাৰ্যসূচী যি অৰ্ধশতিকাৰো অধিক সময় ধৰি এছিয়া, আফ্ৰিকা, পূব ইউৰোপ, লেটিন আমেৰিকা, কেৰিবিয়ান আৰু প্ৰশান্ত মহাসাগৰৰ ১৬১খন সহযোগী দেশত দক্ষতা বিকাশ আৰু প্ৰশিক্ষণ সংক্ৰান্তীয় সুযোগ-সুবিধা উপলব্ধ কৰাবলৈ সক্ষম হৈছে। কেবল আফ্ৰিকাৰ পৰাই যোৱা দশকত ২৫ হাজাৰৰো অধিক ছাত্ৰ-ছাত্ৰীয়ে আইটিইচি বৃত্তিৰ জৰিয়তে ভাৰতত প্ৰশিক্ষণ লাভ কৰিছে। ২০১৫ চনত অনুষ্ঠিত তৃতীয় ভাৰত-আফ্ৰিকা ফ’ৰাম সন্মিলনৰ বৈঠকত মাত্ৰ পাঁচ বছৰৰ ভিতৰতে আইটিইচি বৃত্তিৰ সংখ্যা দুগুণ অৰ্থাৎ ৫০ হাজাৰলৈ উন্নীত কৰাৰ বাবে আমি সিদ্ধান্ত লৈছোঁ। সেই বৈঠকত আফ্ৰিকাৰ ৫৪খন দেশে অংশগ্ৰহণ কৰিছিল। আফ্ৰিকাৰ ‘ছ’লাৰ মামাজ’ ভাৰতত প্ৰশিক্ষণ লাভ কৰি এতিয়া আফ্ৰিকা মহাদেশৰ হাজাৰ হাজাৰ গৃহ পোহৰাই তুলিবলৈ সক্ষম হৈছে। আফ্ৰিকাৰ সৈতে আমাৰ ক্ৰমবৰ্ধমান সহযোগিতাৰ সম্পৰ্ক ইমানেই নিবিড় যে চলিত বছৰৰ প্ৰথমবাৰ্ষিকত আফ্ৰিকাৰ বাহিৰত প্ৰথমবাৰলৈ ভাৰতত আফ্ৰিকা উন্নয়ন বেংকৰ বাৰ্ষিক সন্মিলন অনুষ্ঠিত হয়। পাৰস্পৰিক সহযোগিতাৰ মাজেৰে সকলো প্ৰকল্প আমি বাস্তৱায়িত কৰাৰ দিশত অগ্ৰসৰ হৈছোঁ। আমাৰ উন্নয়নমূলক সহযোগিতা প্ৰকল্পসমূহে সমগ্ৰ বিশ্বৰ এক ডজন দেশত পানী, বিদ্যুৎ, পথ, স্বাস্থ্য সজাগতা, টেলি মেডিচিন আৰু প্ৰাথমিক আন্তঃগাঁথনিমূলক সুবিধা প্ৰদান কৰিছে। আমাৰ লক্ষ্য হৈছে আমাৰ সহযোগী দেশসমূহৰ চাহিদা আৰু অগ্ৰাধিকাৰক ভিত্তি কৰি সহযোগিতা প্ৰসাৰৰ এক বিশেষ আদৰ্শক বাস্তৱত ৰূপায়িত কৰা।

মাননীয় নেতৃত্ব,

আজি ইয়াত প্ৰতিনিধিত্ব কৰা দেশসমূহত বিশ্বৰ আধা লোকে বসবাস কৰে। আমি যিয়েই নকৰো কিয়, সেইটোৱে সমগ্ৰ বিশ্বকে প্ৰভাৱিত কৰিব। সেয়েহে, আমাৰ মূল কৰ্তব্য হ’ল এই ব্ৰিক্ছ প্ৰচেষ্টাৰ জৰিয়তে অলপ অলপকৈ এক উন্নত বিশ্ব গঢ়ি তোলা। আগন্তুক ১০ বছৰক এক সুবৰ্ণ দশক ৰূপে ৰূপান্তৰিত কৰাৰ ক্ষেত্ৰত ব্ৰিক্ছে এক বিশেষ চালিকা শক্তিৰ ভূমিকা পালন কৰাৰ দিশত অগ্ৰসৰ হৈছে বুলি মই কালি মোৰ বক্তব্যত উল্লেখ কৰিছিলোঁ। আমাৰ নিৰ্দিষ্ট দৃষ্টিভঙ্গী, নীতি আৰু ইতিবাচক কাম-কাজৰ জৰিয়তে ১০টা মহান প্ৰতিশ্ৰুতি পালনৰ প্ৰস্তাৱ মই আপোনালোকৰ আগত উত্থাপন কৰিব বিছাৰিছোঁ।

১. এক সুৰক্ষিত বিশ্ব গঢ়ি তোলাঃ- ইয়াৰ বাবে সংগঠিত আৰু সমন্বিতভাৱে সন্তোষবাদৰ মোকাবিলা কৰা, চাইবাৰ নিৰাপত্তা আৰু দুৰ্যোগ ব্যৱস্থা-এই তিনিটা বিষয়ক লক্ষ্য কৰি সৰ্বতোপেক্ষাৰ প্ৰচেষ্টা গ্ৰহণ কৰা প্ৰয়োজন।

২. এক সেউজ বিশ্ব গঢ়ি তোলাঃ- জলবায়ু পৰিবৰ্তনৰ মোকাবিলা কৰিব পৰাকৈ আন্তঃৰাষ্ট্ৰীয় সৌৰ মৈত্ৰীৰ দৰে সজাগতামূলক কাৰ্যসূচীৰ জৰিয়তে সমূহীয়া পৰিচেষ্টা গ্ৰহণ কৰা।
৩. সক্ষম বিশ্ব ব্যৱস্থা গঢ়ি তোলাঃ- অৰ্থনীতিৰ বিকাশ, দক্ষতা বৃদ্ধি আৰু ফলপ্ৰসূতাৰ প্ৰসাৰৰ লক্ষ্যৰে যথোপযুক্ত প্ৰযুক্তি গ্ৰহণ কৰাটো অত্যন্ত প্ৰয়োজন।
৪. এক সবুজবাপক বিশ্ব গঢ়ি তোলাঃ- সাধাৰণ লোকসকলক বেংক আৰু অৰ্থনৈতিক ক্ষেত্ৰকে ধৰি অৰ্থনীতিৰ মূল সঁতিৰ সৈতে একাত্ম কৰিব লাগিব।
৫. ডিজিটেল বিশ্ব গঠনৰ সপোন সফল কৰি তোলাঃ- আমাৰ অৰ্থনীতিৰ ভিতৰে-বাহিৰে যিবোৰ ব্যৱস্থা এতিয়াও ডিজিটেল প্ৰযুক্তিৰ সুযোগৰ পৰা বঞ্চিত, সেইবোৰক প্ৰযুক্তিৰ আওতালৈ আনিব লাগিব।
৬. দক্ষতাসম্পন্ন বিশ্ব গঢ়ি তোলাঃ- আমাৰ কোটি কোটি যুৱক-যুৱতীক ভৱিষ্যৎ প্ৰজন্মৰ উপযোগী দক্ষতাৰ প্ৰশিক্ষণ প্ৰদানেৰে দক্ষ কৰি তোলা প্ৰয়োজন।
৭. সুস্থ বিশ্ব গঢ়ি তোলা- ৰোগ নিৰ্মূলকৰণ আৰু সুস্থ স্বাস্থ্য ব্যৱস্থাৰ সুযোগ বৃদ্ধিৰ জৰিয়তে আমি এক সুস্থ বিশ্ব গঢ়ি তুলিব পাৰোঁ।
৮. সমতাপূৰ্ণ বিশ্ব গঢ়ি তোলাঃ-লিংগত সমতা ৰক্ষাৰ সমান্তৰালভাৱে সকলোৰে বাবে সমান সুযোগৰ ব্যৱস্থা কৰা।
৯. এক সংযোগী গঢ়ি তোলাঃ- সামগ্ৰী আৰু সেৱাৰ যোগান বৃদ্ধি আৰু মানৱ সম্পদৰ বিনিময়, ভ্ৰমণৰ জৰিয়তে এই শৃংখলা গঢ়ি তোলা সম্ভৱ।
১০. সংহতিপূৰ্ণ বিশ্ব গঢ়ি তোলাঃ- আদৰ্শ, ব্যৱহাৰ আৰু ঐতিহ্য- এই বিষয়বোৰৰ ওপৰত এনেকৈ জোৰ দিব লাগিব, যাতে প্ৰকৃতিৰ সৈতে শান্তি আৰু সম্প্ৰীতিসসুলভ সহাবস্থানৰ বৈশিষ্ট্য সন্নিৱিষ্ট থাকে।

আমাৰ কাৰ্যসূচীৰ অধীনত এই বিশেষ দিশবোৰ অনুসৰণ কৰি আৰু সেই মতে আমাৰ কৰ্মপ্ৰচেষ্টা আগবঢ়াই নিলে নিজৰ দেশৰ কল্যাণ সাধনৰ উপৰি বিশ্ব জাতিৰো কল্যাণত আমাৰ প্ৰত্যক্ষ অৱদান থাকিব। সকলো দেশৰ ৰাষ্ট্ৰীয় প্ৰচেষ্টাত সমৰ্থন আৰু সহযোগিতা প্ৰসাৰৰ অংশীদাৰ হ'বলৈ ভাৰত সদায় প্ৰস্তুত। এই বিশেষ লক্ষ্যক একেলগে আগুৱাই নিয়াৰ বাবে মই অতিকৈ আগ্ৰহী। ২০১৭ চনত ব্ৰিক্ছৰ অধ্যক্ষ পদত যোগ্যতাসহকাৰে অলংকৃত কৰাৰ বাবে মই ৰাষ্ট্ৰপতি জি জিনপিঙক প্ৰশংসা কৰিছোঁ। জিয়ামেনৰ দৰে এখন মনোৰম চহৰত তেওঁ যেনেদৰে আমাৰ সাদৰ অভ্যর্থনা কৰিছে, তাৰবাবেও মই তেওঁৰ শলাগ লৈছোঁ। মই ৰাষ্ট্ৰপতি জুমাক অহা বছৰ জোহান্সবাৰ্গ এই সন্মিলন অনুষ্ঠিত কৰাৰ সুযোগ পোৱাৰ বাবে শুভেচ্ছা জনাইছোঁ আৰু বৈঠকত ভাৰতৰ পূৰ্ণ সহযোগিতাৰ প্ৰতিশ্ৰুতি দিছোঁ।

ধন্যবাদ।

AKT/AK/DB

(Release ID: 1503969) Visitor Counter : 2

